

Għalkemm hemm hafna li d-daqq tal-qniepen ma jaghtux kasu għax drawh bħall-ilma li nixorbu kuljum, xorta waħda għandu funzjoni, u aktar kellu fil-komunita ta' dari. Il-qniepen ma jdoqqux għax xi hadd ifettillu jdoqq mota għall-gost, imma tista' tghid li d-daqq tagħhom huwa marbut maċ-ċerimonji u l-funzjonijiet li jsiru fil-knisja jew f'xi festa partikolari fil-lokal, bħall-Milied u l-Ghid il-Kbir. Għal dawn iż-żewġ festi kbar tal-knisja li nirreferu għalihom bħala tal-prima klassi jindaqqu l-oghla grad ta' qniepen, jiġifieri erba' moti bil-kbira.

Dawn l-erba' moti bil-kbira (il-qanpiena l-kbira) jkunu sett ta' sitta li jibdew lejlet il-festa f'nofsinhar meta l-istess festa tidhol fis-solennita tagħha, u tispicċa l-ghada bil-barka ta' l-aħhar wara li tidhol il-proċessjoni, jekk f'dik il-festa soltu ssir proċessjoni. Biex nifhemu sewwa ngħidu hekk: Lejlet il-festa jkun hemm erba' moti f'nofsinhar, erba' moti qabel l-ghasar u erba' ohra (dejjem bil-qanpiena l-kbira ddoqq mal-qniepen l-ohra) wara li jispiċċaw il-funzjonijiet fil-knisja, jiġifieri għall-habta tat-8.00pm. L-ghada, jum il-festa, ikompli erba' moti qabel il-quddiesa kanta, ta erba' ohra f'nofsinhar u l-aħhar sett ta' erba' moti qabel l-ghasar.

Minn post għal-iejhor fil-gzejjer tagħna jkun hemm varjazzjonijiet fid-daqq tal-mota. Fost oħrajn ngħidu li hemm min kull mota jibdieha bl-istess qanpiena, jiġifieri biż-żghira, u jispiċċa b'ta' l-aħhar, jiġifieri bil-qanpiena l-kbira, imma hemm min jibda u jispiċċa kull mota b'qanpiena differenti biex jagħti gost lil min jisma'.

Il-qniepen fi żmienna jdoqqu fil-festi prima u sekonda klassi, fl-anniversarji, mwiet, funerali u grazzji maqlugħa, imma dari kienu wkoll idoqqu fit-tempesti, fil-ferh u fin-niket. Bħal dari, illum il-qniepen għadhom jgħidu l-hin, aktar bħala użanza li bdiet meta n-nies ma kienx ikollhom arloġġ. Barra minn hekk ihegġuhom jgħidu talb li jimxi mal-hin, bħad-daqq tat-8.00am, ta' 12.00am, ta' l-Ave Marija u Ta' l-Imwiet; dari l-qniepen kienu l-arloġġ. Ukoll daww l-erba' moti li semmejt qabel għall-festi kienu jimmarkaw il-hin li baqa' biex tibda l-funzjoni, għalhekk wara l-ewwel mota jindaqq tokk wiehed bil-qanpiena l-kbira biex timmarka li kienet l-ewwel mota; hekk ukoll jindaqqu żewġ tokki wara t-tieni mota, tlieta wara t-tielet u wara r-raba' u l-aħhar mota jindaqqu disa' tokki biex turi li dik kienet ta' l-aħhar u li waslet biex tibda l-funzjoni.

Fis-sengħa tad-daqq tal-qniepen irid ikollok l-amor proprju u ddoqq bil-mod u ma titlifx tokki waqt li tiġbed il-habel 'l isfel, u ma thallix l-ilsien isabbat hafna mal-pjaga tal-qanpiena. Ngħidu wkoll li meta wiehed ikun qiegħed idoqq ma' qniepen ohra, irid iqabbel id-daqq, jiġifieri li mhux il-qniepen kollha jhabbtu ma' l-istess ġenb iżda jara li t-tokk jittlissen fil-vojt ta' qanpiena ohra li l-ilsien tagħha jkun għadu għaddej minn banda għall-ohra. Il-qniepen jistgħu jindaqqu minn isfel tal-kampnar jew minn fuq. Meta ddoqqhom minn fuq tal-kampnar

tkun dirett hdejn il-qniepen u ghandek veduta x'tara. Minn fuq jindaqqu isbah ghax ikunu žganċjati u allura jindaqqu fuq iż-żewġ naħat tal-qanpiena filwaqt li jekk iddoqqhom minn isfel ikunu gganċjati u jindaqqu fuq naħa waħda.

Il-qniepen l-aktar li jindaqqu minn dilettanti li jkunu jafu jqabbluhom sewwa. Sa ftit żmien ilu kont issib hafna, speċjalment tfal abbatini, jiġġieldu biex idoqquhom. Illum naqsu sew dawk li jridu jdoqqu ghax fil-festa tar-rahmal ma jkunux iridu joqogħdu jdoqqu fil-kampnar. Allura s-sagristan iqabbaħ gaj minn lokal ieħor li jkunu għal hekk u jħallashom tal-ġranet li jagħmlu jdoqqu.

Illum, b'differenza minn dari, il-qniepen jordnawhom bħala sett li jkunu ntunati skala fuq oħra bħal strument, biex jindaqqu f'sett u johlqu atmosfera aktar armonjuża. Dari kien hawn aktar min jahdem il-qniepen imma issa jsiru barra. Kampnar mimli qniepen fl-arkati tiegħu tghid x'ghaxqa jkun fih tarah, waqt li minnu toħroġ dik il-hlewwa ta' daqq naturali. It-turisti, meta jinżertaw viċin tghid kemm jieħdu gost u ritratti ghax għalihom tkun okkażjoni unika.

Id-daqq tal-qniepen huwa wkoll wieħed mill-ingredjenti jew elementi li jsebbhu l-festa Maltija. Kemm tinstema' sabih u thollok ikollok tisma' mota shiha filgħodu kmieni ġejja tinqaleb bi ftit rih fuq l-irdumijiet Maltin<sup>1</sup>. Ta'min jghid li l-Birgu għadhom idoqquha din il-mota u jsejħulha "il-mota tal-ferħ" ghax biha jiftaħ jum il-festa.

Wara dan kollu bosta nies aktar jogħġbuhom il-hsejjes ta' dinja sfrenata u hsejjes imqanzħin milli l-hoss tal-qanpiena li hdejn dawn huwa mezz naturali ta' tifhir li jagħti gloriya l-Alla.

----- oOo -----

#### Kumitat ta' L-Għaqda Maltija tal-Folklor għas-sena 2003

**President:** is-S'na Maria R. Pisani;      **Viċi President:** is-Sur Angelo Dougall;  
**Segretarju:** is-Sur Ġużi Gatt;      **Assistent Segretarju:** is-Sur George Cilia;  
**Teżorier:** is-Sur George Glanville;      **Assistent Teżorier:** is-Sur J.F.Porsella-Flores;  
**Membri:** is-Sur Frans Farrugia, Dr. Ġoġ Mifsud Chircop, is-S'ra Adelina Zerafa.

*Indirizz tas-Segretarju:* 7C "Perry Courts", Triq Birkirkara, San Ġiljan, SLM 13